

# రాముడు - రామారావు

శ్రీ ఆర్. యస్. కె. మూర్తి

యిక లాభం లేదురా, రాముడా! బయటంటే నువ్వు బ్రతుకలేవు. హాయిగా ఏ జైల్లోకన్నా వెళ్లిపోయి కూర్చో' అని సలహా చెప్పాడు, రామారావు తనలోనున్న 'రాముడికి'— అంటే తన ఇన్నరు సెల్సు అయిన 'రాముడి' కన్నమాట.

ఈ 'రాముడు'న్నాడే వీడుత్తబేల. చిన్నదానికి పెద్దదానికి ఊరికే బెంబేలు పడిపోతుంటాడు. ఉన్న నగలుకాసినీ తెగనమ్మి అమ్మ తెప్పించి యిచ్చిన డిగ్రీ ఆ అమ్మకెందుకూ ఉపయోగపడటంలేదని గోలపడతాడు, కాసేపు. చెల్లాయి పెళ్లి కెదిగున్నది. ఆమెకు పెళ్లి చేయలేకపోతినే అని ఏడుస్తాడు యింకాసేపు. ఏమీ లీలోకం యిలా నిప్పులేని మంటలా మంఠిపోతున్న దేమిటని గగ్గోలుపడతాడు మరికొంత సేపు.

రామారావు యిలాంటి బెంబేలుబీవికాదు. తుపాకీ గుండేస్తే చిరునవ్వులు నవ్వాని ప్రయత్నించే కొంటెగువ్వ అతను. ఎంతటి ఆపదలోనైనా నవ్వులు పులుముకోవాలనే అతని ప్రయత్నం. డిగ్రీ పనికిరాక పోయింది అంటే దానికి కారణ మతడుకాదు గదా? నళ్లు దాచుకోకుండా తన ఉద్యోగ ప్రయత్న మేదో తాను చేస్తూనే ఉన్నాడుగదా? మొన్నటికి మొన్న ఇరవై మైళ్ల దూరంలో ఉన్న గుంటూరు నడిచి మరీ వెళ్ళొచ్చాడు, యింటర్యూకి—బస్సుకి డబ్బులులేక. రిక్వా తొక్కి రోజూ నాలుగు డబ్బులు సంపాదిస్తున్నాడు యింకో ప్రక్క. ప్రయత్నం చేస్తున్నా ఫలితం రాకపోతే బెంబేలుపడటం మెండుకో తెలియదు—రామారావుకి.

'రాముడు' మాత్రం ఒకటే క్రుంగిపోతాడు.

డిగ్రీఉన్న తాను రిక్వా తొక్కవలసి వచ్చిందే అని బాధపడతాడు. ఒక యువకు డో యువతిని రిక్వా తో ఎక్కించుకొని తీసుకెడుతుంటే చూసి యివ్వాళ మరీ గిలగిలాడి పోతున్నాడు. ఆ యువకు డా అమ్మాయికి చెప్పున్న మాటలువిన్న అతని గుండె పగిలేపోయింది.

'చూడు పూర్ణా, మీ అన్నయ్య నీ కెల్లాగూ పెళ్లిచేయలేడు. ఎంతకాల మిలా తుప్పుపట్టిపోతావు చెప్పు. హాయిగా నామాట నిను. మా కంపెనీలో చేరావంటే శరీరసుఖమూ లభిస్తుంది. తిండి గడుస్తుంది' అని ఆ యువకు డంటుంటే అక్కడున్న పూర్ణస్థానంలో తనచెల్లెలు జ్యోతిని ఊహించుకొని 'రాముడు' సుడులు తిరిగిపోతున్నాడు. అదీగాక అమ్మకు దగ్గుఎక్కువై ఊపిరాడక విపరీతంగా బాధ పడుతున్నది. ఇవ్వాళ రాత్రి కెల్లాగైనాసరే మందు కొనకుండా యింటికి పోగూడదని రిక్వా స్టేషను ముందు పెట్టుకొని కూర్చున్నాడు, 'రాముడు'— అంటే రామారావు ఇన్నరు సెల్సున్నమాట!

ఈ స్టేషను ముందు కూర్చుంటే ఏం లాభంరా? పోయి ఏబారు ముందన్నా కూర్చో—అని సలహా యిచ్చాడు రామారావు. బారుముందుండే 'అలగా రిక్వా వాళ్లతో' 'గ్రాడ్యుయేటు రిక్వా వాడు' ఏం పోటీచేయగల డంటాడు 'రాముడు'. రైళ్లు వస్తున్నాయి. పోతున్నాయి. గ్రాడ్యుయేటు రిక్వా వాడు ఎప్పుడూ వెనకే ఉంటున్నాడు. అందుకే రామారావు పైసలహా చెప్పాడు. 'బయటంటే నువ్వు బ్రతుక లేవురా. హాయిగావెళ్లి ఏ జైల్లోనన్నా కూర్చో' అని.

'రాముడి' కి సలహా వచ్చినట్లున్నది. జైల్లోకి వెళ్లి కూర్చుంటే తనవారిబాధ చూడవలసినబాధన్నా

# భారతి - డబ్బా

తప్పుతుంది. కాని జైల్లో పడటం అంత సులభమా? చచ్చు అనుమానం! రామారావుకి నవ్వొచ్చింది.

'ఓరనీ, బలే అనుమాన మొచ్చిందిరా నీకు? జైల్లో పడటంకూడ కష్టమే. దర్జాగా పెద్ద హోటలుకెళ్లి సుష్టుగా టిఫిను చేయి. బిల్లు చెల్లించటానికి డబ్బుల్లేవను. పట్టుకోవచ్చిన పోలీసాడి చెయ్యి కొరికేయి. శుభ్రంగా ఆర్నెళ్లు వేస్తారు. లేదా అంటే ఈ సీతాకోకచిలుకలున్నారు చూశావా? చేతుల్లో బ్యాగులు పట్టుకుపోతుంటారుగా? ఒక బ్యాగు లాక్కోని పారిపో. అడ్డమొచ్చిన పోలీసాడి నెత్తి నో జెల్లకాయ యిచ్చేయి. ఏడాది ఖాయంగా వేస్తారు.' విషయ వివరణ చేశాడు రామారావు.

'మరి వాళ్లు జైల్లో వేయకుండా పట్టుకు కొడితే?'

'అందుకే డబాయింఛాలోయి. నన్నుకొడతారేమిటండీ? కావాలంటే అరెస్టుచేసి తీసికెళ్ళండి—' అని డబాయింఛాలి'

'రాముడ'లా చేయటానికే కృతనిశ్చయుడైనాడు.

\* \* \*

అయ్యరు హోటల్లో సుష్టుగా టిఫిను చేశాడు, రామారావు. 'రాముడు' వణికిపోతున్నాడు, జరిగబోయేదాన్ని ఊహించుకొని.

'ఇదిగో సర్వరూ, బిల్లెంతమ్మా?' అన్నాడు చాక్కతో మూతి తుడుచుకుంటూ రామారావు.

పాడుతిండి. జైల్లో పడటానికి మూడు రూపాయల దొంగతిండి తినవలసి వచ్చింది అని కంటక పడ్డాడు 'రాముడు'.

'నువ్వలా మూడు రూపాయలు బిల్లు వేసి పారేశావనుకో. కాని సర్వరూ, మనదగ్గర సొమ్ము లేదే' రామారావు డైలాగు.

ఇదేమిటిలా డబాయిస్తాడు. మెల్లిగా చెప్పక— అని— గొణుక్కున్నాడు 'రాముడు.'

'ఏందయ్యా ప్రాప్యంటరూ, చాక్క వదుల్తావా. లేదా? డబ్బుల్లేవంటే వినపడటంలా, కాలంటే పోలీసోడ్డిపిలు' రామారావు డబాయిస్తున్నాడు.

గ్రాడ్యుయేటు 'రాముడు' రామారావు వాడుతున్న భాషకు నిస్తేజు డాతున్నాడు.

'అద్దదీ అట్లా చెప్పు. ఏంపని చెయ్యమంటావు? తట్టిండా నీళ్లు తోడిపోసేదా? ప్లేట్లు తీసేదా? ఏం చెయ్యమంటావో చెప్పు. నువ్వు చెయ్యమన్నపని చేస్తాను.' రామారావు రాజీ పడుతున్నాడు. ప్రాప్యంటరు వేసే శిక్షకు తలవంచుతున్నాడు.

'అగేమిటోయి, పోలీసుల్ని పిలవమని డబాయింఛవేం?' అని గోలచేస్తున్నాడు 'రాముడు.'

'నీళ్లు పోలీసుల్ని పిలిచేటట్టు లేరురా. నువ్వు కాసేపు గోల చేయకు. చెప్పినపనేదో చెయ్యి' అని విసుక్కున్నాడు రామారావు.

నీళ్లు తోడుతున్నాడు. ప్లేట్లు తీస్తున్నాడు. చెప్పినపనల్లా చేస్తున్నాడు రామారావు.

రాముడు, క్రుంగి పోతున్నాడు. ఏమిటీ నైచ్యం! ఈ కాఫీహోటలు మురికిలో తానీషన్లు చేయటమేమిటి?

'ఏమిటోయి రామారావు! హాయిగా జైలు కెళ్ళొచ్చంటూ ఈమురికిలో తెచ్చిపడేశావు—' అని గోలపెట్టాడు 'రాముడు'

అదే ఆలోచిస్తున్నా. ఒకపనిచేయి. అదిగో ఆ అట్లు పోతున్నాడే అతనికి డాన్సులంటే బలేయిష్టం. అతనిదగ్గరకివెళ్లి ఆ డాన్సుల్ని పొగుడు. అతను నీకు బలేబలే అట్లు పోసిస్తాడు. అది చూసిన అయ్యరు నిన్ను హోటలునుంచి వెళ్లగొడతాడు. ఆ తరువాత జైల్లోకివెళ్లి మార్గ మేదన్నా ఆలోచించవచ్చు—అని సలహాయిచ్చాడు, రామారావు.

'ఛీ. ఛీ. యింతబతుకూ బతికి అట్లుపోసే వాడిదగ్గర డాన్సుల దండకం చదివమన్నావా?'

‘ఛీ. ఛీ—’ అంటూ ఛీత్కారంచేశాడు గ్రాడ్యుయేటు  
‘రాముడు’

‘అయితే నువ్వు కాసేపు నోరుమూసుకొని  
పడు. అదేదో నేనే అఘోరిస్తాను—’ అని కార్య  
భార మగ్గుడైనాడు రామారావు.

\* \* \*

‘ఏం బాబూ యిలా వచ్చావు? చేతులు నొప్పు  
లెట్టినయ్యా? పో. పో. పోయి నీళ్లు తోడు’ అని  
కసురుకున్నాడు అట్లవాడు.

‘ఉండవయ్యా, నీదో గోల. అయినాకాని  
కాసేపు నీళ్లు తోడి, అటూ యిటూ తిరిగేటప్పటికీ  
కాళ్ళూ చేతులూ నొప్పులు పుడుతున్నయ్యో. మర  
డాన్యులు, అబ్బా! అన్నింటలు, వళ్లంతా మెలికలు  
తిప్పతూ డాన్యెలా చేస్తుందో? నిజంగా  
అమృతం తాగుతూ ఉంటుంది, రోజూ’ రామారావు  
దంచేశాడు లెక్కెరు.

‘అన్నావూ, నువ్వు ఆమాటే అన్నావూ?  
నేనదే చెబుతుంటాను, రోజూ అబ్బ. ఆ  
డాన్యంపే...’ పెనంవాడు పేలిపోతున్నాడు.

‘వస్తామరి. నీళ్ళు తోడలిగా?’ రామారావు  
‘వెళ్ళుట’ అభినయించాడు.

తోడొచ్చులేవయ్యా కూర్చో. యిదిగో ఈ  
అట్టు తిను. ఆ ఏం చెబుతున్నానూ? ఆ...ఆ...’  
ఆనందోద్రేకంలో ఊగిపోతున్నాడు పెనంవాడు.

ఆ రోజల్లా రామారావు అట్లు తింటూనే  
ఉన్నాడు, అంగాంగవర్ణన వింటూ.

రామారావిలా వీనులవిందుతోపాటు వింవర  
గించటం అయ్యరు కంటపడింది. మరుక్షణంలో  
రామారావు రోడ్డు మీదున్నాడు.

\* \* \*

‘అమ్మయ్య, ఆ మురికిలోనుంచి బయటపడేశా  
వోయి. ధ్యాంక్కు రామారావు’ అన్నాడు ‘రాముడు’

‘అదిసరే, మరిక జైల్లోకివెళ్లే ఆలోచన  
చెయ్యొద్దా? అదిగో ఆ అమ్మాయిని చూడు. ఎంత  
దర్జాగా కూర్చున్నదో, బ్యాగు పక్కన పెట్టుకొని  
ఆ బ్యాగు తీసుకొని నిదానంగా అటు పక్కకి పో.  
కేకలు పెడుతుంది. అదిగో, పోలీసుకూడ వస్తున్నాడు.  
లక్ష్మీచాన్సు! గో ఎహెడ్ రాముడూ!’—అని హుషారు  
చేశాడు రామారావు.

‘దొంగ, దొంగ—’ కేకలు పెట్టింది అమ్మాయి.

పోలీసాచ్చి దొంగను పట్టుకున్నాడు. అమ్మాయి  
గారి ముందు నిలబెట్టాడు.

‘ఏయి, నా బ్యాగు తీసుకుపోతున్నావెందుకు?’  
అన దల్లా రామారావునిచూసి గతుక్కుమన్నది, అతని  
క్లాసుమేటు రమ.

‘అబ్బ! ఎంత అందంగా ఉన్నదీ రమ! కాలేజీలో  
ఉన్న రోజుల్లో ఎర్రతేలులా ఉండేది. అప్పు  
డప్పుడే వోణీలు వేస్తుండేది—రాని యవ్వనంమీద.  
ఎర్రతేలని రమను ఆటలుకూడ పట్టించేవాడు.  
రామారావు. ఇప్పుడెంత సిండుగా ఉన్నది! ఎంత  
ముద్దుగా అన్నది ‘ఏయి’ అని!—’ రామారావు మాస్పడి  
పోయాడు.

క్లాసుమేటు రమని చూచేటప్పటికీ ప్రాణాలు  
జివ్వుమన్నయి, ‘రాముడికి’. పేగులమీద ఎవరో  
రాగాలు పలికించినట్లయింది. ఈ రామారావేమో  
నిలువుగుడ్లు వేసుకు చూస్తున్నాడు! రాముడే సమా  
ధానం చెప్పవలసి వచ్చింది.

‘సారీ, మేడం. ఏదోచెడు ఆకర్షణకి లొంగి  
పోయి ఈపనిచేసాను. శిక్షనూ అనుభవిస్తాను’  
అన్నాడు ‘రాముడు’ ఇంగ్లీషులో.

ఎంతో అల్లరిచేసే రామారావు యిప్పుడింత  
దీనంగా మాట్లాడుతుంటే జాలివేసింది రమకు.

‘దొంగవెధవ! యింగ్లీషుకూడ! వీడిమాటలు  
నమ్మకండమ్మాయి గారూ!’ అంటున్నాడు పోలీసు.

‘నువ్వు వూరుకో. పాపమేదో పొరపాటంటు

న్నారుగా? వార్ని వదిలేయి'. ఇనస్పెక్టరుగారమ్మాయి పోలీసును డబాయించలేదా?

రామారావింకా ఈలోకంలో వడ్డట్టులేదు.

'ధాంక్సు, మేడం వస్తాను' 'రాముడే' వీడ్కోలు చెప్పాడు.

'ఛీ, ఛీ! ఏమిటి హైన్యం! క్లాసుమేటు ముందే తలవంచవలసిన దైన్యం!

'ఏమిటోయి రామారావు, ఏమిటి ఘోరం? ఎంతగా దిగజార దీశావోయి మనస్సును—'అంటూ గొంతు కడ్డంపడ్డ ఉండలాంటిదాన్నేదో దిగమింగు కున్నాడు 'రాముడు.'

'నేమమాత్రం కలగన్నానా, ఆమె ఎర్రతేలని. పోనీలే. యిలాంటివి చిన్న చిన్న ఎదురుదెబ్బలు. ఇంటికిపోయి అమ్మా చెల్లెలు ముఖం చూడలే సంటివిగా? ఏం చేస్తావు? ఇలాంటివి భరించాలి. పోనీ యింటికి వెడతానంటావా?—'రామారావు పరీక్ష చేస్తున్నట్లు విపీచించింది.

'నో, నో. మందులేకుండా అమ్మబాధ చూడ తేను. ముద్దబంతిలాంటి పిల్ల జ్యోతి. వేడిగాలుల నిసురులకామె వేగిపోవటం చూడలేను. వద్దు రామారావు. నన్ను జైలుకే పంపేయి—'బావురు మనబోయి దిగమింగుకున్నాడు 'రాముడు.'

'భేష్, అలా కృతనిశ్చయుడవై ఉండాలి. ఆలోచిద్దాం. కొత్తమార్గ మేదైనా ఆలోచిద్దాం, ఆ... అదిగో ఆ పెద్దమనిషిని చూశావా? చేతిలో సూటు కేసు పట్టుకొని ల్యాంకుబంధుమీద వెడుతున్నాడు. ల్యాంకుబంధు పోలీసుస్టేషను దగ్గర ఆ సూటు కేసు లాక్కొని అమాంతం పోలీసు స్టేషన్లోకి పారిపో. వాళ్ళ అరెస్టుచేస్తారు. క్విక్ రాముడూ! ' అంటూ మంకసారి హుషారు చేశాడు రామారావు.

అమ్మయ్య, ఎట్లాగైతేనేం పోలీసు చేతుల్లో పడ్డాం—అని నిట్టూర్చాడు రాముడు.

'కాని యిదేమిటి పెద్దమనిషి రిపోర్టియ్య నంటాడేమిటి? పెట్టియిస్తే వెళ్ళపోతా' నంటాడేమిటి?

'ఏమిటోయి రామారావు! కథ అడ్డం తిరిగేటట్లుండే—'అని వాపోయాడు 'రాముడు.'

'అదే చూస్తున్నా ఈ పెట్టెలో దొంగనోట్ల మన్నా ఉన్నయ్యేమో? చూడు; ఎట్లా వణికి పోతున్నాడో?—' అంటూ డీటెక్షనులో మునిగి పోయాడు రామారావు.

'పెట్టితాళం యివ్వండి సర్. ఇన్వెంటరీ వ్రాసి పెట్టె యిచ్చేస్తాం. రిపోర్టుకూడ యివ్వండి. ఆర్నెల్లుఖాయం, గాడిదకో...' భాష వాడు తున్నాడు ఇనస్పెక్టరు.

'తాళం వా ద గ్గ ర లేదండీ. మా బాస్ దగ్గరుంది. అయినా ఎందుకొచ్చినగొడవ పోసిద్దురూ! పాపమెవరో నిరుద్యోగల్లే ఉన్నది. డిస్పరేషన్లో చేసుంటాడు. డాంట్లో అయ్యగారికి కావలసిన అర్నెంటు కాగిలాలున్నాయి. యిచ్చేయండి. వెళ్లి పోతాను'— పెద్దమనిషేదో అభినయం పడుతున్నాడు.

'ఏమిటోయి రామారావు!' అంటూ నీళ్ళు గారి పోయాడు 'రాముడు'

'ఇనస్పెక్టరు! ఆ పెట్టెయివ్వద్దు. నేనది దొంగ తనం చేయలేదు. దొంగతనమైతే పోలీసు స్టేషనులోకి వరుగెత్తుకొస్తానా? అది తెరిచి చూడండి. మీ ప్రమోషను, నా బహుమతి వచ్చే అవకాశం చెడగొట్ట బోకండి'—రామారావు విజృంభించాడు.

'ఏయి మిస్టరు ఏమిటా పేలుడు! ఆ పెట్టె ఎవరిదో తెలుసా? మిస్టరు యినస్పెక్టరు! ఈ కుర్రాడి మాటలువింటే, నీకేవో ఐడియాలు వస్తున్నట్లున్నదే? ఏదీ ఆ ఫోనిలా యికసారివ్వు. అయ్యగారికి ఫోను చేసి తాళం చెవి తెప్పిస్తాను.'

'వద్దు యినస్పెక్టరు! ఆయన్ని ఫోను చేయ నివ్వద్దు. పెట్టె పగలగొట్టి చూడండి. ప్రమోషను,

యినస్యెక్టరు, చెడగొట్టుకోబోకండి.' రామారావు హుషారు చేశాడు.

'అది సరేనండీ. మీరు ఫలానావారి తాలూకాని నమ్మటమెట్లా?' అన్నాడు ఇనస్యెక్టరు.

'అట్లా అన్నారు బాగుంది. మీరే ఫోను చెయ్యండి, అయ్యగారికి'. సూటుకేసు పెద్దమనిషి కాలరు సర్దుకొన్నాడు.

ఫోనుచేసిన యినస్యెక్టరు ముఖంలో ఏవో మార్పులు!

'యన్ సర్...యిక్కడే ఉన్నారు సర్... మాట్లాడండి.'

సూటుకేసు పెద్దమనిషి చేతికొచ్చింది ఫోను.

'అదే సర్. మీరు తెమ్మన్న ఆర్డెంటు పేపర్లు పట్టుకొని వస్తుంటే ఎవరో కుర్రాడు పెట్టె లాక్కొని వరుగెత్తాడు. అవతల తమ పని చెడిపోతుందని కుర్రాడ్ని వదిలేసి పెట్టె యివ్వమంటే ఈ యినస్యెక్టరు మొండికేస్తున్నాడు...అలాగేసర్. మాట్లాడండి.'

ఫోను యినస్యెక్టరు చేతుల్లోకి వెళ్లింది.

'యన్ సర్...అట్లాగే సర్...అబ్బే యిప్పుడే వదిలేస్తాను, సర్...అబ్బే తమరు రానక్కరలేదు. రిపోర్టు వద్దన్నారుగా?...అంతే సర్. పాపం కుర్రాడ్ని బాధించడమెందుకు...యన్ సర్...నమస్తే సర్...'

\* \* \*  
ఏమిటోయి రామారావు, అలా వదిలేశారు.

నిజంగా ఆ సూటుకేసులో దొంగనోట్లై ఉన్నయ్యంటావా—రాముడి అనుమానం.

'ఆ...కాక? అమ్మ మందుచీటీలు, జ్యోతి జాతకం కాగితాలు ఉన్నయ్యనుకున్నావా, ఆ పెట్టెలో! ఛీ. ఛీ. జైల్లో పడటంకూడ చేతికానినాడివి, నువ్వెందుకు పనికొస్తావురా! పోయి ఏబానిలోనన్నా దూకు—' రామారావు భళ్లుమన్నాడు, నీటిబుగ్గలా.

'నీ బోడిసలహాకు ధాంక్స్యాయి రామారావు! అయినా నన్నంటావేం? నువ్వు చెయ్యమన్నదల్లా చేసానుగా? ఏం, అమ్మ మందుచీటీ ఉంటేఉందిలే. మందు తేలేదని నన్ను అమ్మేం అనదు. యింటి కొచ్చానంతే చాలని సంతోషిస్తుంది. మా జ్యోతి జాతకానికేమిటోయి! అది బంగారుతల్లి. దానికి బంగారంలాంటి సంబంధంకెచ్చి వెళ్లిచేస్తాను. తెలుసా!'—అంటూ గొల్లమని ఏర్పాడు 'రాముడు'.

'పాపం, పిచ్చోడు—'అంటూ చొక్కాతో కళ్లు, తుడుచుకున్నాడు రామారావు.

\* \* \*

ఉత్సాహంతో ఉరకలువేస్తూనచ్చిన నది—ఎండిపోయిన సముద్రాన్ని చూచి భళ్లుమన్నది, నీటిబుగ్గలా!

ఉత్సాహ ముడిగిన నదిని చూచి గొల్లమని ఏడ్చింది, ఎండిపోయిన సముద్రం!

ఎండిపోయిన సముద్రాన్ని ఓదార్చాలనుకున్నది, విరిగిపోయిన నది!

